

ఎకస్ట్రా

“బ్రట్లా అయితే నేనీ ఆట ఆడను. ఈపట్టుపోగొట్టి బంగారం లాంటి ఆట చెడగొట్టావు”. అంటూ వేలాయుధం చేతిలో పేకముక్కలు విసిరి గొట్టాడు. బైరవమూర్తి వేలాయుధం వంక కళ్ళు పెదవిచేసుకుని చూశాడు. వేలాయుధం మళ్ళీ అసలు తాగిన వాళ్ళను చూస్తేనే నాకు వట్లమంట. తాగి వచ్చిన వాడివి ఒకమూల కూర్చోక నీకీ ఆట ఎందుకు” అంటూ లేచి వెళ్ళి కిటికీలో నుంచి బయటికి చూస్తూ నిలబడ్డాడు.

ఉదయం ఎనిమిది గంటలవేళ... ఆ గదిలో మొత్తం నలుగురు వున్నారు. వారికోసం మరి కాసేపట్లో రాబోయే వ్యానుకోసం ఎదురు చూస్తున్నారు. ఆ మేస్త్రీ వచ్చాడంటే ఇక ఊపిరి కూడా పీల్చుకో నివ్వడు. “అవతల నామాటపోతుంది, మీరందరూ త్వరగా కదిలిరాక పోతే అక్కడ కొంపలంటుకు పోతాయి.” అంటూ గోలచేస్తాడు. క్రింద వ్యానుహారన్ వినిపించగానే త్వరత్వరగా గది తలుపుకు తాళం వేసి రెండేసి మూడేసి మెట్లు ఒక్కొక్క అంగలో దూకుతూ వెళ్ళి వ్యానులో కూర్చుంటారు ఆ నలుగురు...

మిగిలిన ముగ్గురూ కూడ పేకముక్కలు ఒక మూలకు విసిరి పారేసి విశ్రాంతిగా కూర్చున్నారు. బైరవమూర్తి సిగిరెట్టు ముట్టించి తీరి కగా పొగ వదులుతూ కూర్చున్నాడు. అతడు ఆరడుగుల భారీమనిషి. అతనిది కడవ దగ్గర ఏదో ఊరు. చిన్నప్పుడు నాటకాలమీద ఆసక్తితో చదువు పాడుచేసు కున్నాడు. అప్పుడప్పుడు ఏవేవో నాటకాలలో వేషాలు వేస్తూండేవాడు. కొన్ని చిన్న పరిషత్తులలో పాల్గొని సహాయ నటనకు “ప్రత్యేక గుర్తింపు” కూడా పొంది యున్నాడు. ఉన్న కొద్ది ఆస్తి కరిగి పోగానే ఇక్కడికి వచ్చి సినిమాల్లో పెద్ద నటుడుగా పేరు పొందాలని

ఆరాటపడాడు. మనిషి చూపులకు భారీగా కనిపించినప్పటికీ ముఖంలో ఏ భావమూ పలుకని కారణంగా అతన్ని అదృష్ట దేవత వరించలేదు. దానితో అతనివంటి వందలకొద్దీ వ్యక్తులలో ఒక్కడై పోయాడు. అప్పుడప్పుడు మనసు బాగా లేనప్పుడు కొద్దిగా తాగుతూ వుంటాడు. అతని మనసు చాలా తరచుగా బాగుండక పోవటం కూడా యదార్థమే.

వామనరావు పేరుకు తగట్టు పట్టవంటి మనిషి. తలమీద గుప్పెడు జుటుకూడా వుండదు. కీచుగొంతు. నిజానికి ఆ నలుగురిలోను ప్రస్తుతానికి అతని పరిస్థితి కొంత నయం. నాలుగైదు చిత్రాలలో హాస్య వేషాలున్నాయి. ఒక జానపద చిత్రంలో కొంచెం పెద్ద వేషమే వేస్తున్నాడు.

మూడోవాడు వెంకటేశం... కాళ్ళు బార్లా జాపుకుని కూర్చుని "ప్రేమకోసమై వలలో పడెనే" అంటూ పాడుతున్నాడు. అతడు కొంచెం కలవారి చిన్నవాడు. ఇంట్లో చెప్పకుండా కొంత డబ్బు కాజేసి అయిదారు నెలల క్రిందటనే ఇక్కడికి పారిపోయి వచ్చాడు. అతని తండ్రి ఒక దినపత్రికలో "కనిపించడం లేదు" అనే శీరిక కింద "నాయనా వెంకటేశా నీ కొరకు ఇంటిల్లిపాదీ దిగులు పడుతున్నాము, నీ వెక్కడన్నదీ తెలియజేస్తే డబ్బు పంపుతాను. నీవు కోరినట్లు చేయ గలము. వెంటనే బయలుదేరి రావలసినది" అని ప్రకటన కూడా వేయించాడు. అయినా వెంకటేశం తాను పెద్ద నటుడినైన తర్వాతగాని ఇంటి మొహం చూడనని బీష్మించుకుని కూర్చున్నాడు.

ఇక వేలాయుధం... తెలుగువాడే... అతనిది సరిహద్దు జిల్లాలో ఏదో చిన్న ఊరు. అతనికి ప్రపంచంలో ఎవరూ లేరు. అతని కోసం దిన పత్రికలో ప్రకటనలు వేయించేవారు ఎవరూ లేరు. అతని కోసం బాధ పడే వారూ లేరు. సినిమా ప్రపంచంలో సాటిలేని మేటి నటుడిగా పేరు సొందాలనీ అతనికి లేదు. అందుకు అవసరమైన ఏ అర్హతలు తనలో లేవనీ అతనికి తెలుసు. నిజానికి రోజూ పని అయిపోగానే మేట్రి అందరితో పాటు యిచ్చే మూడున్నర రూపాయలూ అతనికి చాలా అవసరం. అందుకోసమే అతడిక్కడ పడివున్నాడు. ఈ మాత్రపు

సంపాదన ఎక్కడో మరొకచోట, ఏ ఆఫీసులో వాటర్ బోయ్ గా పని చేసినా, లేక వంకా లాగుతూ కూర్చున్నా వుంకపోదు. అయినా అతన్ని కాలు కదపకుండా ఆ వాతావరణానికి కటిపడేసిన ఆకరణ వేరే వుంది. ఇవాళ అతని లోలోపల ఒక హుషారు కలగి అతన్ని నిలవ నీయడం లేదు. ఇవాళ తాము పనిచేయబోయే సినిమా చివరి దశలో వడింది. ఆదొక భారీ జానపద చిత్రం. అందులో ప్రధాన నాయిక వనజ. వేలాయుధం కళ్ళు మూసుకున్నాడు. ఆమె రూపమే అతని మనసులో మెదిలింది. ఆమెకు వయస్సెంత వుంటుందో ఖచ్చితంగా ఎవరికీ తెలియదు. అయినా చూసేవారికి పందొమ్మిదేళ్ళ పిల్లవలె కనిపిస్తుంది. ఆమె అందం మత్తుమందు వంటిది. ఆమె వున్నచోట ఎవరికీ ఏమీ తోచదు. అందరూ తమ పనేమిటో, తామేం చెయ్యాలో మరిచిపోయి ఒకరిమీద ఒకరు కేకలేసుకుంటూ వుంటారు. మరి నిన్నటి షూటింగ్ సందర్భంలో ఆ చెవిటి అసిస్టెంట్లు డై రెక్టరు చేసిన హడావిడి యింతా అంతా కాదు. మాటిమాటికి ముక్కు మీదకి జారుతున్న అద్దాలు సర్దుకుంటూ హియరింగ్ ఎయిడ్ సర్దుకుంటూ, అతడు తాను కంగారుపడి ఇతరులను కూడా కంగారుపెట్టి ప్రాణాలు తీశాడు. వనజ ముందు నిలబడి వున్న వేలాయుధాన్ని చూపుడు వ్రేలితో దగ్గరికి రమ్మని నెగచేసి “నువ్వు యింకా ఇక్కడెందుకు నిలబడి వున్నావు? అలా గుడ్లప్పగించి లాంతరు స్తంభంలా నిలబడకపోతే వెళ్ళి మొహానికి మేకప్ కొటించుకోరాదూ? అవతల రిలీజింగ్ డేట్ పీకలమీదకి వసున్నది. పో త్వరగా...” అన్నాడు. వేలాయుధానికి అతని వైఖరి గొప్ప చిరాకు కలిగించింది. అగ్గిమీద ఆజ్యంలాగా వనజ ఆ మాటలు విని మరి పమిటచెంగు నోటి కడ్డం పెట్టుకుని పెద్దగా నవ్వడం...

క్రింద ఏదో చప్పుడు వినిపించి కిటికీ లోంచి తొంగి చూశాడు వేలాయుధం... శేఖర్ తన డొక్కు ఫారిన్ నెకిలును గోడ కానించి తాళం వేసి హడావిడిగా పైకి వస్తున్నాడు. అతడొక మళయాళీ. కండలు తిరిగిన శరీరంతో చిన్న సైజు వసాదులా వుంటాడు. నాలుగైదు సినిమా లలో నైడ్ విలవ్ కు కుడి భుజంగా నటించి కుస్తీలు పట్టాడు.

అతడు గదిలోకి రావడమే సుడిగాలిలా వచ్చాడు. వసూనే చేతిలో పేపరు బెరవమూరి మొహాన కొట్టి కూర్చుంటూ “నిన్న రాత్రే ప్రధానం. రేపు సాయంకాలమే పెళ్ళి..... పేపర్లో అచ్చు పడింది...” అన్నాడు, ఇక యితర వివరాలు చెప్పకుండా ఒక ప్రక్క కూర్చున్నాడు. అతడు ఉదయమే బయలుదేరి ఎందరికి ఈ ప్రధానం వార అందించి వస్తున్నాడో? బాగా అలసిపోయి వున్నాడు. ఆ డొక్కు. నైకిలు మీద పట్నం అంతా చెడతిరిగి వుంటాడు. అతని కేదయినా విషయం తెలిసే ఊరంతా అంటించే దాక నిద్రపోడు. ఆ ఫారిన్ నైకిలు అతనికి బహుః ప్రాణం. ఎప్పుడో ఎవరో విదేశీ ఫాదర్ దగర అతడు వంటవాడుగా పని చేశాడు. ఆ ఫాదర్ తన దేశానికి వెళ్ళిపోతూ నమ్మకంగా తన దగర పని చేసిన శేఖరుకు ఆ నైకిలు బహూకరించి వెళ్ళాడు. అతడు దాని మీద ఊరంతా రొండు కొడుతూ వుంటాడు.

వామనరావు అతనికి ఒక గానెడు మంచిసీళ్ళు అందించి “సరిగా చెప్పవయ్యా? నీ మళయాళం పేపరులో ఏంవేశారో మాకెలా తెలుస్తుంది? ఎవరికి ప్రధానం ఏమిటికథ?” అని అడిగాడు.

శేఖర్ వేలాయుధం వైపు తిరిగి నవ్వి తర్వాత గొప్పవార్త చెప్ప బోతున్నవాడిలా పోజు పెట్టి “వనజమ్మగారిది... పెళ్ళికొడుకు పెద్దడాక్టరు. ఆమె యింక పట్టాల్లో యాక్చువెయ్యదు... అంతారహస్యంగా జరిగింది. ఇవాళే షూటింగంతా ఆఖరు... రేపు సాయంకాలమే పెళ్ళి...” అన్నాడు.

వేలాయుధం చెబ్బుతిన్నవాడిలా చూశాడు. వెంటనే ముఖం కిటికి వైపు తిప్పుకుని నిలబడిపోయాడు. బయట ఎండ బాగా ఎక్కువై నట్టుంది. గాలి స్తంభించింది. అతడు చొక్కాచివరతో మొహం తుడుచుకున్నాడు.

వెంకటేశం మళ్ళీ “ప్రేమకోసమై...” అంటూ పాట అందు కున్నాడు. వామనరావు “మంచివారే చెప్పావు. అంటే ఇవాళ అంతా గొప్ప హడావిడి అన్నమాట. ఇవాళే షూటింగు ఆఖరంటే మనం వూపిరి పీల్చుకోవటానికైనా వీలుండదు. మనకున్న బుల్లిబుల్లి వేషాలన్నీ ఇంకా మిగిలేవున్నాయిగా...” అంటున్నాడు.

భైరవమూర్తి శేఖర్ దగరగా జరిగి “పెళ్ళయిన తర్వాత యిక ఆమెగారు నటించడం మానేస్తుందా?” అని గుచ్చి, గుచ్చి అడుగు తున్నాడు.

శేఖర్ “అవునబ్బా! నేనేం చెప్పాను? కావాలంటే పేపర్లో చూడుమీ” అంటూ మళ్ళీ ఆ మళయాళం పేపరును అతని వొళ్ళోపడేశాడు. అతడు పేపరు విప్పి “ఏది చూపించు” అని అడిగాడు: శేఖర్ మూడవ పేజీలో ఒక చోట వేలు పెట్టి చూపించాడు. భైరవమూర్తి ‘అవునయ్యా! ఇక్కడ ఆమె ఫోటో కూడా వేశారు.” అన్నాడు వెంకటేశం చప్పరించి “ఆ! ఆ ఫోటోకింద ఏం రాశివున్నదో మనకు తెలియదుగా...” అంటున్నాడు.

అంతలోనే క్రింద హారన్ వినిపించింది. అందరూ లేచి బిలబిల లాడుతూ హడావిడిగా మెట్లు దిగి వచ్చారు, వేలాయుధం నెమ్మదిగా తలుపుకు తాళంవేసి ఒక్కొక్కమెట్టు నింపాదిగా దిగటం ప్రారంభించాడు. ఈలోపల వ్యానులోవారు సరుకు కూర్చున్నారు. మేస్ట్రీ పెద్దగా కేకవేసి “ఏమయ్యా వేలాయుధం! నీకోసం ఇంకొక గంట వెయిట్ చెయ్యాలన్నా! తొందరగా రావయ్యా? ఇవాళ అసలే హడావిడి. ఆమె గారి పెళ్లి నాప్రాణానికి వచ్చింది, ఇన్నాళ్ళూ ఈ చిల్లర మనుషులతో ఘాటింగ్ చెయ్యకుండా వాళ్ళేమో తాత్పారం చేశారు. ఇప్పుడు కొంప మీదికి వచ్చింది. ఇవాళే పని అంతా ఆయిపోవాలని ఆ ప్రొడ్యూసర్ గారు గోలపెట్టారు. ఆయన యెప్పుడూ “నాలక్షలు నాలక్షలు”... అంటూ వుంటాడు. మీరేమో నీరసం మనుషులు దొరికారు... ఏం చేతునబ్బా అంటూ సణుగుతున్నాడు.

వ్యానులో చోటులేదు. మేస్ట్రీ, వ్యానులో చివరగా కూర్చున్న మరు గుజ్జు ఎక్స్ప్రాను కేకవేసి “నువ్వు నిలబడుకుని ఆయనగారికి చోటియ్య వయ్యా? పెద్ద లార్డులాగా కాళ్ళుజాపుకుని కూర్చున్నావు. కొంచెం ఒత్తుకో...” అన్నాడు పెద్దగా.

మరుగుజ్జు వాడివి లావుపాటి కాళ్ళూ చేతులూ, నలని పళ్ళెంవంటి వెడల్పయిన ముఖం... ఇవాళ అతడు సంబరం సీనులో పాల్గొనాలి,

అతడు పళ్ళికిలించి నవ్వుతూ లేచి నిలబడి "మీరు కూర్చోండిస్వామీ!" అన్నాడు. వేలాయుధం సర్దుకుని కూర్చోగానే షేత్రీ "ఏమయ్యా ద్రయివరూ! పోనీయ్ బండిని ఇంకా దిక్కులు చూస్తూ కూర్చున్నావు" అన్నాడు.

వ్యాను కదిలింది.

•

*

•

నెట్టునిండా జనం బిలబిల లాడుతూ హడావిడిగా తిరుగుతున్నారు. చెవిటి అసి నెంట్లు డై రెక్టరు కళ్ళదాలు సర్దుకుంటూ సంబరం సీను చిత్రించటానికి కావలసిన ఏర్పాట్లు చూస్తున్నాడు. ఒకవైపు హీరోపాత్ర దారి, తళ తళ మెరిసే రాజకుమారుడి దుస్తులో అచ్చం రాజకుమారుడికి మల్లనే తీవిగా కూర్చుని తన పోరన్ చూసుకుంటున్నాడు. ప్రొడ్యూసర్ గారు మాటమాటికి "లక్షలుపోసి పనిచేస్తున్నాం. త్వరగా కానియ్యండి." అంటూ అందర్నీ తొందర పెడుతున్నాడు. డై రెక్టరు తాపీగా కళ్ళు మూసుకుని కుర్చీలో కూర్చుని ఆలోచిస్తున్నాడు.

ఒక పక్క సంబరంసీనులో పాల్గొనవలసినవారు దాదాపు యిరవై ముప్పయిమంది ఎక్స్ ప్రాల్లు మొహాలకు రంగులు వేసుకుని తలలకు పాగాలతో, చేతులలో కర్రలతో ముక్కులకూ, చెవులకూ రింగులతో సిద్ధంగా నిలబడి వున్నారు. ఒక ఎలుగుబంటి కూడా ఆ సీనులలో పాల్గొనవలసి వుంది. అది శాపవశాత్తు ఎలుగుబంటిగా మారిన రాజ కుమారుడన్నమాట. దాని యజమాని ఆలస్యంగా వచ్చి కాసిని చివాట్లు తిని ఒక ప్రక్కగా నిలబడి వున్నాడు.

వేలాయుధం హీరోప్రక్క నిలబడి వుండి ఆయన వంకే కళ్ళార్చు కుండా చూస్తున్నాడు. అంతలో అసి నెంట్ డై రెక్టరు హడావిడిగా వచ్చి అటూ యిటూ చూసి వేలాయుధంతో "ఏమప్పా. యింకా నిలబడే వుంటివి.... కోటాకొట్టుకొనిరావయ్యా! తర్వాత దిక్కులే చూడవచ్చులే..." అన్నాడు.

వేలాయుధం నెమ్మదిగా నడిచి లోపలికి వెళ్ళాడు. అక్కడ సీనియర్ మేకప్ మాన్ తప్ప మిగిలిన అందరూ తలా ఒకరికి మొహాలకు రంగులు వేస్తున్నారు, సీనియర్ మేకప్ మాన్ హీరోయిన్ వస్తే ఆమెకు మేకప్ చెయ్యాలి, అంతవరకూ ఆయన తన క్రింది వారిమీద అజమాయిషి చేస్తూ అటూ యిటూ తిరుగుతూ వుంటాడు.

వేలాయుధం కుర్చీలో కూర్చోగానే గుండుమణి చేతిలో సీసాతో వచ్చాడు. "ఏమయ్యా? ఎవరో పోయినట్టు మొహం పెటాప్? ఏమిటి సమాచారం" అంటూ వేలాయుధం జుట్టు పైకి దువ్వి తలకు గుడ్డి కట్టాడు. వేలాయుధం ఏమీ మాటాడలేదు. గుండుమణి అతని మొహం నిండా రంగు చుక్కలు పెట్టి ఎవరో పిలవగా "వస్తున్నా సార్...." అంటూ వరుగెతి పోయాడు. వేలాయుధం కళ్ళు తెరచి ఎదురుగా అద్దంలో తన ప్రతిబింబం చూచుకున్నాడు. అతడే అందగాడు కాదు. పైగా పళ్ళు ఎత్తు.... కళ్ళు చిన్నవి.... నుదుటి మీద, చిన్నప్పడెప్పుడో చిన్నబిడ్డ గుణం వస్తే చుట్ట పైటి కాల్చారు కాబోలు. ఒక పెద్ద మచ్చ లావుపాటి ముక్కు.... దట్టమైన కనుబొమలు...

గుండుమణి వరుగెత్తుకుంటూ వచ్చి "నువ్వు ఒక్క షణం ఆగు సామీ; ముందు ఈయన గారికి రంగువేసి పంపాలి. హాకుం ఆయింది." అన్నాడు.

వేలాయుధం లేవగానే శేఖర్ నవ్వుతూ వచ్చి కుర్చీలో కూర్చున్నాడు. సీనిమాలో రాజుగారి వినోదార్థం ఏర్పాడైన కుస్తీ పోటీలలో శేఖర్ పాల్గొనాలి. "ఈ సీన్లు ముందు కానిచ్చేద్దాం. వనజగారు వచ్చే లోపల..." అనుకున్నారు డైరెక్టరుగారు. ఒక ప్రక్క రాజుగారికి కుమారుడు జన్మించిన సందర్భంలో ప్రజానీకం చేసుకున్న సంబరాలు, ఉత్సవాలు చిత్రిస్తున్నారు.

మేకప్ రూంలో కొందరు ఆడవాళ్ళు మేకప్ చేయించుకుంటున్నారు, ఒకామె వేలాయుధం వంక చూసి నవ్వుతున్నది. వేలాయుధం మొహం తిప్పుకున్నాడు. నిజానికి అతనికి కూడా నవ్వు వచ్చింది.

అవును మరి, మొహం నిండా రంగు చుక్కలతో తన అవతారం తనకే నవ్వు పుట్టిస్తున్నది.

ఇంతలో సరస అటువైపునుంచి అతని దగ్గరికి వచ్చి అతన్ని పలుకరించి “తంగం నీ కోసం అడిగిందయ్యా. నిన్ను చూసి ఎన్నాళ్ళో అయిందట... ఒకసారి రమ్మన్నద...” అని చెప్పింది. వేలాయుధం ఏమీ మాటాడకుండా యివతలికి వచ్చేశాడు.

అంతలో బయట హడావిడి... హీరోయిన్ గారు వచ్చారు...” అని కేక పెట్టారెవరో... వేలాయుధం దాదాపు పసుగెత్తుతూ వరండాలోకి వచ్చాడు. బయట కారులోనుంచి దిగుతున్నదామె... ఆకుపచ్చని చీరె... తెల్లని రవిక... కళ్ళకు నల్ల అదాల జోడు... కాళ్ళకు హైహీల్సు జోడూ...


నాయక పాత్రధారి మేకప్ తోనే ఆమె కెదురుగా వెళ్ళి “కంగ్రాచు లేషన్” చెప్పి వెంట బెట్టుకుని వస్తున్నాడు. డై రెక్టరూ, నిర్మాతా కూడా అలాగే ఆమెను ఆహ్వానించారు, అసిస్టెంట్ డై రెక్టరు వీలు చూచుకుని కళ్ళజోడు సర్దుకుంటూ “విష్ యూ ఏ హ్యాపీ మేరీడ్ లైఫ్” అన్నాడు.

ఆమె నవ్వుతూ లోపలికి వచ్చింది. వెడల్పయిన లేడి కళ్ళతో చుట్టూ చూసి వేలాయుధం మీద ఒక్క క్షణం దృష్టి నిలిపి వాలకం చూసి కాబోలు చిరునవ్వు నవ్వింది. వేలాయుధం వెంటనే లోపలికి పారి పోయాడు, శేఖర్ అదంలో మొహం చూసుకుంటూ వుండగా అతడు వెళ్ళి కూర్చుని గుండుమణితో “ఎం పని చేశావయ్యా! కొండమంగలి లాగా... ఈ చుక్కలెందుకు పెట్టావు? అందరూ నవ్వుతున్నారు. ముందు నా పని చూడు...” అన్నాడు.

గుండుమణి పెద్దగా నవ్వి “ఏమబ్బా. అంత సిగు... సరే కానియ్ ముందు నీ పని పూ రి చేస్తాను రా... పొద్దుటినుంచీ కాఫీ అయినా తాగ లేదు, నా చేతులు పడిపోతున్నయ్...” అన్నాడు.

అవతల సీనియర్ మేకప్ మాన్ హీరోయిన్ ను వెంట తీసుకువచ్చి మేకప్ ప్రారంభించాడు.

గుండుమణి “మాటి మాటికీ తల తిప్పకు సామి” అని కసురుతూ మేకప్ ముగించాడు.



ఘాటింగ్ శరవేగంతో కొనసాగింది. రాజకుమారి చెలికత్తెలతో పాట పాడుతూ వన విహారం చేసే దృశ్యమూ, ప్రేయసీ ప్రీయుల విరహ యుగళ గీతమూ, సేనాధిపతి రాజకుమారైను ప్రేమభిక్ష అర్థించడమూ. ఇత్యాదులన్నీ త్వరత్వరగా ఘాట్ చేశారు.

మధ్యమధ్య హీరోయిన్ విశ్రాంతిగా కూర్చున్నప్పుడు వేలాయుధం అక్కడే ఆమె వంక చూస్తూ నిలబడేవాడు. ప్రతికా విలేకరులు ఆమె చుట్టూ మూగి రకరకాల ప్రశ్నలువేసి ఆమెచేత జవాబులు రాబట్టే ప్రయత్నాలు చేశారు. “మీరు పెళ్ళి అయిన తరవాత ఇక నటించరా?...” అని ఒకరు, “హానీమూన్ కు ఎక్కడికి వెడదామనుకుంటున్నారు?” అని మరొకరు.

ఆమె ఉన్నట్టుండి “నాకు దాహంగా వుంది. ఎవరైనా కాసిని మంచినీళ్ళు యివ్వండి...” అన్నది. డై రెకరుగారు “మంచినీళ్ళేం ఖర్మ! కూల్ డ్రింక్ తెప్పిస్తాను.” అంటూ తెప్పించేలోగానే వేలాయుధం తకతకలాడే గాజు గాసులో చల్లని మంచినీళ్ళు తెచ్చి ఆమెకు అందించాడు. ఆమె కూల్ డ్రింక్ తీసుకోవాలా, మంచినీళ్ళు తీసుకోవాలా అని ఒక షణం ఆలోచించి చివరకు నవ్వుతూ వేలాయుధం చేతిలోనుంచి మంచి నీళ్ళ గ్లాసు అందుకున్నది. వేలాయుధం ఆమె చేతివేళ్ళు తన చేతికి తగలగానే కరిగిపోయాడు.

డై రెకరుగారు హడావిడిగా వచ్చి “అమ్మణ్ణి! ఇక ఒకసీనే మిగిలింది. అది పూర్తయితే తమరు వెళ్ళవచ్చు. అది తొందరలో వీలుపడే టట్టు లేదే—” అన్నారు, అనుమానిస్తూ.

విలన్ గారు వేరొకచోట పనిలో వున్నారు. ఆయన వెంటనే వచ్చేందుకు వీలుపడదు. అదీ పోనుమీద చేరిన సమాచారం. ఇప్పుడేం చేసేటటు? ఆమె చేతి గడియారం చూసుకుని తల అడ్డంగా డిఃపుతూ “లాభం లేదు. ఏ పరిస్థితులలోనూ మరొక గంటకంటే ఇక్కడ ఉండలేను” అన్నది.

అందరూ హతావిడి పడారు. విలన్ గారికి ఫోన్ చేశారు. ఆయన అస్టినెంట్ డైరెక్టరుమీద కోప్పడి "నేను మామూలుగా ఇచ్చిన కార్ పీట్లు ఇక్కడ పూర్తి కావాలి. మీరు షెడ్యూలు ముందుకు నెట్టారు. నేనా అందుకు బాధ్యుణ్ణి? మరో రెండు మూడు గంటల వరకూ నాకు ఫోను కూడా చెయ్యకండి. ఇక్కడ పీకల లోతున పనిలో మునిగి వున్నాం అందరమూ" అని ఫోను పెట్టేశాడు.

డైరెక్టరుగారికి గొప్ప ఆలోచన తట్టింది. విలన్ రాజకుమారి నిద్రాస్థానంగా వచ్చి ముక్కులకు మత్తుమందు వాసన చూపించి ఆమెను భుజాలమీద వేసుకుని వెళ్ళిపోవాలి. విలన్ ఆపావ మనకమూ నలని ముసుగు దరించి వస్తే సరి. "ఓస్" ఏం దిగులుపడనక్కరలేదు. దానికి విలన్ పాత్ర ఆక్కరలేదు. ఆమాత్రం ఒడ్డు, పొడుగూ వున్న మనిషి ఎవరైనా పనికి వస్తారు. "లక్షలు లక్షలు" అంటున్న ప్రొడ్యూసర్ మొహం వికసించింది. "అయితే ఆ మనిషిని చూసి త్వరగా కానివ్వండి" అన్నాడు.

అందరూ అక్కడే చేరారు. డైరెక్టరుగారు అందరి ముఖాలవైపు తీక్షణంగా చూశాడు. వేలాయుధం మీదికి ఆయన చూపులు రాగానే గొంతు సరుకుని ముందుకు జరిగాడు. డైరెక్టరుగారు నెగచేసి "ఇటురా" అన్నాడు. వేలాయుధం ముఖం వికసించింది. అతడు ముందుకు రాబోతే "నువ్వు కాదు ఆ వెనక మనిషి" అన్నాడు డైరెక్టరు. వేలాయుధం ముఖం వ్రేలాడవేసుకుని వెనుదిరిగి చూశాడు. బైరవమూర్తి... అతడు డైరెక్టర్ వెంట లోపలికి వెళ్ళాడు. మేకప్ జరుగుతూ వుండగానే సలహాలు సూచనలూ అన్నీ జరిగిపోయాయి.

మరి కొద్ది నిమిషాల్లో బైరవమూర్తి నలని ముసుగు మనిషిగా ఇవతలికి వచ్చాడు. వేలాయుధం మనసులో అసూయ వ్రేళ్ళుతన్ని మహా వ్యక్తమైంది.

రిహార్సల్... విలన్ గోడమీదుగా గదిలోకి వచ్చాడు. కెమెరా మరోవైపుకు తిరిగింది. రాజకుమారి హాయిగా నిద్రాస్తున్నది. ఆమె గుండె

అకు ఎదురుగా కొంచెం ఎత్తున కెమెరా... విలన్ నెమ్మదిగా నడిచి
 వంచం వక్కకు వచ్చాడు ఒక్క క్షణం ముసుగు లోవలి కళ్ళు
 మెరిశాయి. అతని వేతులలో ఏదో మందు వుంది. దాన్ని ఆమె
 ముక్కుల వద్ద వుంచాడు. రాజకుమారికి స్పృహ తప్పింది. విలన్
 ఆమెను లేవదీసి భుజాలమీద వేసుకుని నెమ్మదిగా నడిచి వెళ్ళాడు.

వేలాయుధం మనసు ఉడికిపోతున్నది. అతడు మాటి మాటికి.
 మొహం తుడుచుకుంటూ కళ్ళార్చకుండా అటే చూశాడు. "భైరవమూర్తి
 ఎంత అదృష్టవంతుడు..." అనిపించిందతనికి.

ఆ సీను ఆయిపోగానే అందరూ మేకప్ తుడుచుకుంటున్న హీరో
 యిన్ దగ్గరికి చేరారు. అందరూ తలా ఒకవైపునుంచి శుభాకాంక్షలు
 తెలుపుతూ వుండగా, కొన్ని కెమెరాలు క్లిక్ మంటూ వుండగా ఆమె
 చిరునవ్వు నవ్వుతూ అందరి దగ్గరా నెలవు తీసుకుంది. పెద్దలందరూ
 ఆమెను కారు వరకూ సాగనంపి వచ్చారు.

తర్వాత యుద్ధం సీను చిత్రించారు. చాలా మంది ఎక్స్ ప్లాలు
 కత్తులు తిప్పతూ ఒకరితో ఒకరు పోట్లాడుతున్నారు. వేలాయుధం ఇద్దరు
 శత్రువులను నేలగూల్చి తర్వాత వీరమరణం పొందాడు.

* * *

నగరమంతా లెట వెలుగులో పట్టవగలువలె మెరిసిపోతున్నది.
 బజారులన్నీ వచ్చేపోయే విలువైన కార్లతో, బస్సులతో నిండివున్నాయి.
 ఆకార్లనిండా, బస్సులనిండా హాయిగా నవ్వుతూ ఎంతోమంది అదృష్ట
 వంతులున్నారు.

వేలాయుధం పేప్ మెంట్ మీద నెమ్మదిగా నడుస్తున్నాడు. అతని
 చొక్కాజేబులో మూడు రూపాయల చిల్లరవుంది. అతని ముఖం కళా
 విహీనమైవుంది. అతని మనసులో దిగులు గూడు కట్టుకుని వుంది.

అతనికి హఠాత్తుగా తంగం గుర్తుకు వచ్చింది. ఆమెకు ముప్పయి
 యేళ్ళుంటాయి. చాలా యేళ్ళ క్రిందట ఆయినవారి నందరినీ వదలిపెట్టి

సినిమా పీచ్చితో ఇక్కడికి పారిపోయివచ్చింది. వేలాయుధానికి ఆ రోజులు బాగా గుర్తు. అప్పటి కతడు ఆ వూరికి కొత్త, మొదట్లో తంగం బాగానే వుండేది. కాని, తర్వాత ఆమె స్థితి బాగా చెడింది, అమాయకు రాలు కావడం వల్ల అందర్ని నమ్మింది. బాగా వున్నప్పుడా మెను అందరూ చేరదీశారు. ఇప్పుడు దూరంగా నో సేశారు. ఇప్పుడా మెకు సంవత్సరన్నర వయసు గల ఆడపిల్ల వుంది. ఆ పిల్లే ఆమె సర్వస్వం, ఆ పిల్ల బొద్దుగా బాగుంటుంది. అప్పుడప్పుడు సినిమాలోకి వసిపిల్లు కావలసి వస్తారు. అటువంటి అవకాశం దొరికితే తంగం తన పిల్లను ఎత్తుకుని తయారవుతుంది. అలా తంగం సంగతి ఏలా వున్నా ఆ పసి పిల్ల మాత్రం ఇప్పటికి రెండు మూడు సినిమాల్లో నటించింది.

వేలాయుధం అంటే తంగం పడి చస్తుంది, అందుకు కారణం ఏమిటో వారిద్దరికీ తెలీదు, వేలాయుధం ఆమెపట్ల వైముఖ్యం పెంచు కున్నాడు. అతనికి శరీరం అమ్ముకుని బ్రతికే ఆడవాళ్ళంటే రోత...

తలమీద నాలుగైదు వరపు చినుకులు పడేసరికి అతడు తల పెకెత్తి చూశాడు. వరం వచ్చే సూచనలైతే వున్నాయిగాని వేలాయుధం మాత్రం ఖచ్చితంగా "వరం రాదు..." అనుకున్నాడు.

తర్వాత అతడు ఎదురుగా వున్న పెద్ద హోటలులోకి వెళ్ళి ఆద నపు పదార్థాలతో సుష్టుగా భోజనం చేశాడు. తర్వాత త్రేన్సుకుంటూ వాకి ట్లోకి వచ్చి కిల్లీ వేసుకుని సిగిరెట్టు ముట్టించుకుని పొగ లోపలికి పీల్చి వొదిలి మెట్లు దిగి నడవటం ప్రారంభించాడు.

పెద్ద బస్సు ఒకటి రొద చేసుకుంటూ రోడ్డు మీద వెళ్ళింది.... పాతకాలపు మోడలు డొక్కు కారు ఒకటి నిండా మనుషులతో, నెమ్మదిగా వెళ్ళింది. నల్లని వాడొకడు ఏదో సినిమా పాట పాడుకుంటూ నడచి పోతున్నాడు. అడుక్కుతినే వాడొకడు యింటింటిముందూ ఆగి "తాయీ" అంటూ కేకలు పెడుతున్నాడు. ఇంగ్లీషు సినిమా వాల్ పోస్టర్లో ఒక ఆడది మొగవాడూ బహిరంగంగా ముద్దుపెట్టుకుంటున్నారు. ఎదురుగా వచ్చే కారులో ఒక ప్రఖ్యాత నటుడున్నాడు. అవును.... బహుశా షూటింగ్ ముగించుకుని ఇంటికి పోతున్నాడేమో!

చల్లని గాలి వీస్తున్నది. ఈ తంగం అంటే తనకు రోత. దాని పసిపిల్ల అంటే రోత.... దాని ఇల్లంటే రోత.... ఆ సందూ, వీధి.... అన్నీ రోత.... అయినా యిప్పుడు వెళ్ళక తప్పదు. రేపు సాయంకాలమే వెళ్ళి....

“తంగం యీ వీధిలోనే వుంటుంది. ఇప్పుడాయింట్లో ఏడున్నాడో ఏమో! పాడుగోల.... అయినా తలుపుతట్టి చూద్దాం.... అనుకుంటూ తలుపు తట్టాడు.

తంగం తలుపుతీసి “యూరు?” అని అడిగింది. మరుక్షణంలో ఆమె వేలాయుధాన్ని గుర్తించింది. ఆమె ముఖం వికసించింది.

“రా. లోపలికి.... శాన్నాళ్ళకు మా మీద దయ కలిగిందే....” అన్నది.

వేలాయుధం నన్ని లోపలికి అడుగుపెట్టాడు. ఒకసారి యిలంతా కలయజూశాడు. గదిమధ్యలో ఉయ్యాలలో గుప్పిళ్ళు ముడుచుకుని పసిపిల్ల నిద్రపోతున్నది. మునుపు ఆ మూల కుర్చీ ఒకటి, బల్ల ఒకటి వుండాలి. ఏమయ్యాయో మరి?

తంగం మంచం వాల్చి ఎర్రని పళ్ళు కనిపించేలా నవ్వి “బొమ్మలాగా నిలబడిపోయావే. కూర్చో సామీ!.... నీ సొమ్మేం పోదులే.... నిన్న సరస మాట్లాడితే సమాధానమే చెప్పలేదటగా....” అన్నది.

వేలాయుధం ఉయ్యాల దగ్గరగా వెళ్ళి పసిపిల్లను చూశాడు. పిల్ల మొహంలో మంచికళ ఉంది. ఏమో దాని నుదుటి వ్రాత ఎలావుందో.

తంగం పిల్లమీద గుడ్డసరిగా కప్పుతూ “సాయంకాలం పిల్లను స్టూడియోకు తీసుకుపోతిని. అక్కడ అంతా ఇంతా గోలకాదు. అందరి కళ్ళూ మా అమ్మణిపెనే... ఎటా నవ్విందనుకున్నావ్! పది రూపాయలు సంపాదించింది. కాస్సేపట్లో!” అన్నది. వేలాయుధం ఆమెవంక చూశాడు. ఆమె కళ్ళు మెరుస్తున్నాయి. తంగం అందగతై...వచ్చని వొంటిరంగు...పెద్ద పెద్దకళ్ళు... తీర్చిదిద్దినట్టుండే అవయవాలు... మునుపు యింకా బాగుండేది.

తంగం లోపలికి వెళ్ళబోతూవుంటే వేలాయుధం "సాపాటు అయింది. కాసిని మంచిసీళ్ళివ్వు..." అన్నాడు.

ఆమె వెనుదిరిగి నవ్వి "అవున్నే...నువ్వు నాయింటో ఎందుకు తింటావులే..." అన్నది. తర్వాత వెళ్లి మంచిసీళ్ళు తీసుకొచ్చి, క్రింద వుంచ బోయింది. చేతికివ్వగూడదా ?" అన్నాడు వేలాయుధం. "కూడదు ...నువ్వు మైలపడతావని..." అన్నది తంగం నవ్వి.

నీళ్ళు తాగుతూ వేలాయుధం ఆమెవంక పరీక్షగా చూశాడు. ఆమె నవ్వుతున్నది. ఆనవ్వులో జీవం వున్నది. సరదా వుంది. ఆమె మెళ్ళో తళతళలాడుతున్న రెండు పేటల బంగారు గొలుసు వుంది. వేలాయుధం ఆమె చేతిని పట్టుకుని తన ప్రక్కన మార్చోబెట్టుకున్నాడు. తంగం మెరుపు మెరిసినట్టు నవ్వింది.

*

*

*

మహావైభవంగా పెళ్ళి జరుగుతున్నది... పెద్దపందిరి...పందిరి నిండా విలువైన కుర్చీలు...కుర్చీలలో విలువైన మనుషులు... వారి ఖరీదైన నవ్వులు...

వాతావరణమంతా స్వర్గక్షయంగా వుంది. వేలాయుధం మొదటి వరుస కుర్చీలో ఒకదాన్లో కూర్చుని వున్నాడు. అతడు ఖరీదైన సూటులో వున్నాడు. చేతిలో ఖరీదైన సిగరెట్ టిన్ వుంది. అటూయిటూ వున్న వారితో ఉండి ఉండి మాటాడుతున్నాడు. ఉండి ఉండి చురుకైన కళ్ళతో కళ్యాణ వేదిక మీదనున్న పెళ్ళికొడుకునూ, పెళ్ళికూతురినీ చూస్తున్నాడు.

చదివింపులవేళ... పెద్దలందరూ వివిధమైన కానుకలను చదివించారు. వేలాయుధం చక్కని పచ్చరాయి పొదిగిన ఉంగరం ఒకటి తీసుకుపోయి చదివించాడు. వదువు ఉంగరం అందుకుంటూ అతనివంక కళ్ళు పెదవిచేసుకుని చూసింది. వేలాయుధం విషాదంగా నవ్వి ఇవతలికి వచ్చేసి జేబు రుమాలుతో కనురెప్పలు తుడుచుకున్నాడు. తర్వాత అతని కేమీతోచలేదు. చేతులురెండు తుడుచుకున్నాడు, తర్వాత వ్రేళ్ళు విరుచు

కున్నాడు. ఆవులింబాడు. తర్వాత నెమ్మదిగా నడవటం ప్రారంభించాడు.

ఇంతలో గేటు దగ్గర ఆతన్ని చూసి సరస త్వరత్వరగా నడచి వచ్చింది. ఆమెను చూడగానే వేలాయుధం గుండెలు దడదడ లాడాయి. ఆతడు గబగబా పరుగెత్తుకుపోయి ఖాళీరిజ్జాలో ఎక్కి కూర్చుని “పోనియ్” అన్నాడు. సరస ఆగిపోయి వక్కనున్న ఆమెతో “దొంగ సచ్చి నోడు. తంగం దగ్గర బంగారు గొలుసు కాజేశాడు. పట్టుబడితే చెప్పవీసి పళ్ళూడ గొట్టేదాన్ని తప్పించుకు పోయాడు” అన్నది.

*

*

*

వామనరావు మెట్లెక్కి పైకి వెళ్ళేసరికి ఇంకా తాళం అలాగేవుంది. ఆతడు ఉస్సురని నిట్టూర్చి “బాగానేవుంది. దిర్చిదుడు తల కడిగితే వడగళ్ళవానట. మనవాడి దగ్గర నాలుగు డబ్బులుంటాయేమో కూడు తిందామని వసే ఎన్నిసార్లు తిరిగినా తాళం ప్రత్యక్షం...” అనుకుంటూ పంచలో అలాగే కూర్చున్నాడు. బాగా అలిసిపోయి అందులోను ఆకలితో వున్నాడేమో ఆతనికి అంతలోనే నిద్రపట్టింది.

ఆతనికి మెలకువ వచ్చేసరికి తలుపుతీసింది. ఆతడు ఒక్క గెంతులో లోపలికి వెళ్ళి చూశాడు. వేలాయుధం జాడ అయితేలేదు. గాని క్రింద చాపమీద ఒక పొట్లమూ చిన్నకాయితం కనిపించాయి. ఆతడు కాయితం తీసుకుని చదువుకున్నాడు.

“వా॥ మూ రీ, నేను వెళ్ళిపోతున్నాను. ఎక్కడికి పోతున్నానో నాకే తెలియదు. మళ్ళీ వస్తానో రానో కూడా తెలియదు; ఈ ప్యాకెట్ లో సూటువుంది. దాన్ని పెద్దబజారులో శ్రీలాండ్ లో ఇస్తే వాళ్ళు పాతిక రూపాయలిస్తారు, ఆడబ్బు నువ్వు వాడుకోవచ్చు. తంగం యింటికి పోయి వేలాయుధాన్ని క్షమించమని చెప్పవలసినది. ఇట్లు వేలాయుధం” అనివుంది.

వామనరావు నివ్వెరపోయి క్రిందకి పరుగెత్తుకుంటూ పోయాడు. ఇక ఒక పావుగంట క్రితం వేలాయుధం వచ్చి మళ్ళీ అంతలోనే వెళ్ళి పోయాడని చెప్పారు క్రిందవుంటున్నవారు.

*

*

*

ఒకానొక చిత్రం షూటింగు సందర్భంలో వామనరావు, భైరవ
మూర్తి, వెంకటేశమూ కలుసుకున్నారు. ముగ్గురూ రాజభటుల వేషాలలో
వున్నారు.

భైరవమూర్తి సిగిరెటు ముట్టించుకుని హఠాత్తుగా “అన్నట్టు ఈ
మధ్య నాకు ఒంగోలు స్టేషనులో వేలాయుధం కనిపించాడు” అన్నాడు.

మిగిలిన ఇద్దరికీ ఆదుర్దా హెచ్చి ప్రశ్నల వరం కురిపించారు.
అక్కడే పిల్ల నెత్తుకుని నిలబడి వున్న తంగం ఈ సంభాషణ విని
దగ్గరకు వచ్చింది.

“జుట్టు బాగా పెరిగింది. మనిషి నీరసించి పుల్లలాగా అయి
పోయాడు. అసలు గుర్తు పట్టేందుక్కూడా కష్టమైపోయింది. భోజనాల
రూము దగ్గర నిలబడి ఆకలయితే వారి ముందూ వీరి ముందూ చేతులు
జాపి నిలబడతాడు. తర్వాత ప్లాటుఫారం మీద చెట్టు కింద పడుకుంటాట
... నేను పలుకరిస్తే నన్ను వింతగా చూసి వెళ్ళిపోయాడు. అని చెప్పాడు
భైరవమూర్తి.

“అక్కడేవున్నాడా ఇప్పుడు?” అని అడిగింది తంగం ఆదుర్దాగా.

భైరవమూర్తి తల వూపి లేస్తూ “ఉహూ; అటువైపు వెళ్ళే రైల్వో
నేను చూస్తూ వుండగానే ఎక్కాడు. ఎక్కడికి పోయాడో ఏమో!”
అన్నాడు.

తంగం దూరంగా వెళ్ళి కళ్ళు తుడుచుకున్నది...